

समे – 12:25 hrs.

<><><><><><>

एह आकाशवाणी जम्मू ऐ, हुन तुस जगमोहन शर्मा कोला खबरां सुनो।

LG-Appointment Letters

उपराज्यपाल मनोज सिन्हा होरें आतंकवाद थमां प्रभावित लोकें दे परोआर आहलें गी कल जम्मू च आयोजित इक्क कार्यक्रम च नियुक्ति पत्र सोंपे। कार्यक्रम गी संबोधित करदे होई उपराज्यपाल होरें गलाया जे जम्मू-कश्मीर दे आम लोकें पाकिस्तान आसेआ प्रायोजित आतंकवाद दा कैहर झल्लेआ ऐ आतंकवाद पीड़ित परोआरें दे दुख तकलीफें गी लम्मे चिरें तगर नजरंदाज कीता गोआ। इस मौके पर एल.जी होरें आतंकवाद दे शकार लोकें दे 80 परोआरें दे इक-इक सदस्य गी नियुक्ति पत्र बंडडे। इसै चाल्ली बारामूला च बी इयै नेहा ऐतिहासिक कार्यक्रम पैहले आयोजित कीता गोदा हा, जेदे च आतंकवाद थमां प्रभावित 40 परोआरें दे इक-इक सदस्य गी नियुक्ति पत्र सोंपे गे हे।

<><><><><><>

CM-Van Mahotsav

मुख्यमंत्री उमर अब्दुल्ला होरें आखेआ ऐ जे विकास इक जरूरत ऐ, बशर्ते एह समझदारी कन्ने कीता ज। उनें मिसाल दिंदे होई आखेआ जेकर विकास कम्में लेई इक बूहटा पुट्टेआ ता ओहदी पर 100 बूहटे लाना लोडचदा ऐ। मुख्यमंत्री होरें एह गल्ल जम्मू दे अभिनव थियेटर च जंगलात मैहकमे आसेआ आयोजित वन महोत्सव 2025 दा उद्घाटन करदे मौके आकखी। मुख्यमंत्री होरें आखेआ जे जलवायु परिवर्तन दे सब्बै संकेत स्हाड़े आले-दोआले दिक्खने गी लब्बदे न ते असेंगी लोडचदा ऐ जे इस धरती ते पर्यावरण दा संरक्षण करचै। एह स्हाड़ी विरासत न स्हाड़ी एह जिम्मेदारी बनदी ऐ जे अस इनेंगी अगली पीढ़ियें तगर सुरक्षित पजाचै। कार्यक्रम च समूलचे जम्मू-कश्मीर थमां जनजातीय समुदाय दे लोकें, विद्यार्थियें ते मकामी लोकें बड़ी बद्द गिनतरी च हिस्सा लैता।

<><><><><><>

NEP-5 years

राष्ट्री शिक्षा नीति 2020 गी अज्ज 5 बरे पूरे होआरदे न। एह शिक्षा नीति भारत दे सब्बनें स्कूलें गी ज्ञान हासल करने दे ऐसे केंद्रें दे रूपै च बदलने दी योजना ऐ जित्थे शिक्षा यानि तालीम छड़ी कताबें, नम्बरें ते जानकारी गी रटने

तगर गै सीमित नेही रवै, सगुआं विद्यार्थी स्कूलें च पढ़ाए जाने आहली पढ़ाई, इक-इक अक्खर ते ज्ञान कन्नै अपने जीवन गी लैस करन ते पूरी चाल्ली सक्षम ते ज्ञानवान बनी सकन। स्हाड़े संवाददाता नै जानकारी दिती ऐ जे पिछले 5एं बरें च इस नीति तैहत मुख ध्यान शिक्षा बवस्था दा मुंड तैयार करने पर दिता गेआ ऐ जेदे नै शिक्षा मती समावेशी, विद्यार्थी केंद्रित यानि विद्यार्थिएं दी समर्थ ते जरूरतें मताबक ते भविक्ख च कम्म औने आहला इक कीमती सरमाया बनी सकै। राष्ट्रीय शिक्षा नीति 2020 दा असर कई असरदार सुधारें दी मदद कन्नै हर पास्से नजरी आवा करदा ऐ। एहदे तैहत निपुण भारत ते विद्या प्रवेश जनेइएं पैहलकदमिएं दी मदद कन्नै देसै दे 8 लक्ख 90 जहार स्कूलें च 4 करोड़ 20 लक्ख विद्यार्थिएं गी फैयदा पुज्जा ऐ।

<><><><><><>

Satish-STI

सूचना टेकनालजी मंत्री सतीश शर्मा होरें आई.आई.टी जम्मू च विज्ञान, प्रोद्योगिकी ते नवाचार बारै बड़डे हितधारकें दे सम्मेलन दा उद्घाटन कीता। इस आयोजन दा सरिस्ता जम्मू-कश्मीर विज्ञान टेकनालजी ते नवाचार परिषद ते विज्ञान टेकनालजी कलस्टर दे उत्तरी क्षेत्र PM-RAHI आसेआ मिलियै कीता गेआ जेदे नै सरकार, उद्योगिक क्षेत्र ते शिक्षण दे कन्नो-कन्नी केई स्टार्ट अप्स गी इक्कै मंच पर आहनेने दी कोश्ट कीती गई। इस मौके पर मंत्री होरें केंद्र शासित प्रदेश च नमिएं काहडें ते अनुसंधान दी अजमैश परीक्षण गितै त्रै महत्वकांक्षी पैहलकदमिएं दी बी शुरूआत कीती गई जिंदे च उत्तरी भारत च जमीनी सतह पर नमिएं काहडें गी बढ़ावा देने सरबंधी कार्यक्रम GINI ते जम्मू-कश्मीर च अनुसंधान ते ज्ञान सरबंधी कम्मै गी रफ्तार देने सरबंधी कार्यक्रम SPARK-J&K बी शामिल ऐ।

<><><><><><>

Amaranth-Yatra

अमरनाथें दी जातरा रमानदारी आहले ढंग्गै सिर जारी ऐ। सख्त सुरक्षा बंदोबस्तें हेठ जम्मू दे भगवती नगर आहले आधार शिविर थमां 1 जहार 490 श्रद्धालुएं दा जत्था 61 गइडिएं दे काफले च अज्ज बड़डलै जातरा आस्तै घाटी लेई रवाना होआ। इस जत्थे च 1 जहार 262 मर्द, 186 महिलां, 42 साधु-साध्वियां शामिल हियां। इन्दे चा 327 श्रद्धालु बालटाल लेई ते 1 जहार 163 श्रद्धालु पहलगाम लेई रवाना होए जिथुआं ओह पवित्तर गुफा लेई अपनी जातरा शुरू करडन।

<><><><><><>

Gattu-Banned

जिला प्रशासन जम्मू नै लोकें अगगे अपील कीती ऐ जे गट्टू डोर जां चीनी मांझा बेचने आहले कुसै बी आदमी बारै प्रशासन गी जानकारी देन। एहदे लेई अपात कार्रवाई केंद्र दे नंबर 0191-2571616 ते 0191-2571912। एहदे अलावा इस बारै शकैत पुलस कंट्रोल रूम दे नंबर 0191-2560401, 0191-2542000ए 100 ते 112 पर बी कीती जाई सकदी ऐ। गट्टू डोर दी बिक्री ते इस्तेमाल पर समूलचे जम्मू जिले च पाबंदी लाई गेदी ऐ जेदे लेई जिला मैजिस्ट्रेट सचिन कुमार वैश्य हुंदे आसेआ 25 जून दा हुक्म जारी कीता गेदा ऐ।

<><><><><><>

Announcement

आकाशवाणी दा क्षेत्रीय समाचार एकांश जम्मू “स्वच्छ सर्वेक्षण” बारै 30एं मिनटें दा इक विशेष कार्यक्रम प्रसारित करने जा'रदा ऐ जेहड़ा तुस तुस समाचार बुलेटिन दे बाद ठीक साइडे 12 बजे सुनी सकदे हो। कार्यक्रम च स्हाड़े मेहमान होडन जम्मू नगर-निगम दे कमिशनर देवांश यादव, जेहड़े इस विषय पर अपने विचार ते जानकारी श्रोताएं कन्नै सांझी करडन। उन्दे कन्नै गल्लबात करडन स्हाड़े न्यूज एंकर विजय बजाज ते अभिलाषा शर्मा।

<><><><><><>